



ପ୍ରଶାସନିକ ସେବା ଦିବସରେ ପୁରସ୍କାର ପ୍ରଦାନ ସହ ପ୍ରଧାନମନ୍ତ୍ରୀଙ୍କ ସମ୍ବୋଧନ

Posted On: 21 APR 2017 6:20PM by PIB Bhubaneswar

ପ୍ରଧାନମନ୍ତ୍ରୀ ଶ୍ରୀ ନରେନ୍ଦ୍ର ମୋଦୀ ଆଜି ଏକାଦଶ ପ୍ରଶାସନିକ ସେବା ଦିବସରେ ଉଲ୍ଲେଖନୀୟ ସେବା ପାଇଁ ପ୍ରଶାସନିକ ଅଧିକାରୀମାନଙ୍କୁ ପୁରସ୍କାର ପ୍ରଦାନ ସହ ସେମାନଙ୍କୁ ସମ୍ବୋଧିତ କରିଥିଲେ ।

ଏହି ଦିବସକୁ ପୁନଃସମର୍ପଣ ଦିନ ଭାବେ ବର୍ଣ୍ଣନା କରି ପ୍ରଧାନମନ୍ତ୍ରୀ କହିଥିଲେ ଯେ, ପରିବର୍ତ୍ତନ ସମୟରେ ପ୍ରଶାସନିକ ଅଧିକାରୀମାନେ ସେମାନଙ୍କର ଶକ୍ତି, ସାମର୍ଥ୍ୟ, ଆହ୍ୱାନ ଏବଂ ଦାୟିତ୍ୱବୋଧ ସମ୍ପର୍କରେ ପୂର୍ଣ୍ଣରୂପେ ସଚେତନ ଅଛନ୍ତି ।

ସେ କହିଥିଲେ ଯେ, ଦୁଇ ଦଶନ୍ଧି ପୂର୍ବେ ଥିବା ପରିସ୍ଥିତି ଏବେ ଆଉ ନାହିଁ । ବହୁତ ପରିବର୍ତ୍ତନ ଘଟିଛି । ଆଗାମୀ ପାଞ୍ଚ ବର୍ଷ ମଧ୍ୟରେ ଆହୁରି ପରିବର୍ତ୍ତନ ଘଟିବ । ଏ ସମ୍ପର୍କରେ ଅଧିକ ବର୍ଣ୍ଣନା କରି ପ୍ରଧାନମନ୍ତ୍ରୀ କହିଥିଲେ ଯେ, ପୂର୍ବରୁ ସରକାରମାନେ ଏକମାତ୍ର ସେବା ଓ ସାମଗ୍ରୀ ପ୍ରଦାନକାରୀ ଥିଲେ । ଏହିପରି ବ୍ୟବସ୍ଥାରେ ଅନେକ ତ୍ରୁଟିବିରୁଦ୍ଧ ରହୁଥିଲା ଯାହାକୁ ଅଣଦେଖା କରାଯିବାର ବହୁତ ସୁଯୋଗ ରହିଥିଲା । ଏବେ ସାଧାରଣ ଲୋକମାନେ ଜାଣିଲେଣି ଯେ, ସରକାରଙ୍କ ଅପେକ୍ଷା ଘରୋଇ ଉଦ୍ୟୋଗ ବେଶ୍ ଭଲ ସେବା ଯୋଗାଇ ଦେଉଛନ୍ତି । ବିଭିନ୍ନ ସ୍ତରରେ ଏବଂ ବିଭିନ୍ନ କ୍ଷେତ୍ରରେ ବିକଳ ସେବା ମିଳୁଥିବାରୁ ଏହା ସରକାର ଏବଂ ସରକାରୀ ଅଧିକାରୀମାନଙ୍କ ପାଇଁ ଏକ ବଡ଼ ଚାଲେଞ୍ଜ ହେବା ସହ ଉତ୍ତରଦାୟିତ୍ୱ ବଢ଼ି ଯାଇଛି ।

ଏହି ଅବସରରେ ପ୍ରଧାନମନ୍ତ୍ରୀ ପ୍ରତିଯୋଗିତାମୂଳକ ଭାବନାର ଗୁରୁତ୍ୱ ସମ୍ପର୍କରେ ଅବତାରଣା କରିଥିଲେ । ଏଭଳି ଭାବନା ସମାଜର ପ୍ରତ୍ୟେକ ସ୍ତରରେ ଗୁଣାତ୍ମକ ପରିବର୍ତ୍ତନ ଆଣିଥାଏ । ଯେତେ ଶୀଘ୍ର ସରକାରୀ ସ୍ତରରେ ନିୟନ୍ତ୍ରକ ମନୋଭାବ ସୁଯୋଗ ପ୍ରଦାନକାରୀ ରୂପେ ପରିବର୍ତ୍ତିତ ହେବ ସେତେ ଶୀଘ୍ର ଆହ୍ୱାନଗୁଡ଼ିକ ସୁଯୋଗରେ ପରିଣତ ହେବ ବୋଲି ପ୍ରଧାନମନ୍ତ୍ରୀ କହିଥିଲେ ।

ପ୍ରଧାନମନ୍ତ୍ରୀ କହିଥିଲେ ଯେ, କେତେକ କାର୍ଯ୍ୟକ୍ଷେତ୍ରରେ ସରକାରୀ ଉପସ୍ଥିତିର ଅଭାବ ଜଳ ଜଳ ହୋଇ ଉପଲବ୍ଧି ହେଉଥିବା ବେଳେ ଏହା ଲୋକଙ୍କ ଉପରେ ବୋଝ ହେବା ଉଚିତ ନୁହେଁ । ପ୍ରଶାସନ ସବୁବେଳେ ଲୋକଙ୍କ ସେବାରେ ନିୟୋଜିତ ହେବାକୁ ପଡ଼ିବ ବୋଲି ପ୍ରଧାନମନ୍ତ୍ରୀ କହିଥିଲେ ।

ପ୍ରଶାସନିକ ସେବା ଦିବସ ପୁରସ୍କାର ପାଇଁ କ୍ରମେ କ୍ରମେ ଦରଖାସ୍ତକାରୀଙ୍କ ସଂଖ୍ୟା ବଢୁଥିବା ସୂଚନା ଦେଇ ସେ କହିଥିଲେ ଯେ, ଗତବର୍ଷ ଏହି ସଂଖ୍ୟା 100ରୁ କମ ଥିବା ବେଳେ ଏବର୍ଷ ତାହା 500 ରୁ ଅଧିକରେ ପହଞ୍ଚିଛି । ଏବେ ସେବାର ମାନ ବୃଦ୍ଧି କରିବା ଏବଂ ଏହାକୁ ନୂତନ ଶୀର୍ଷରେ ପହଞ୍ଚାଇବା ଦିଗରେ ପ୍ରୟାସ ହେବା ଜରୁରୀ ।

ଅନୁଭୂତି କେବେ ହେଲେ ଯୁବ ଅଧିକାରୀମାନଙ୍କ ସୃଜନାତ୍ମକ ଭାବନାର କଷ୍ଟରୋଧ କରିବା ଉଚିତ ନୁହେଁ । ବରିଷ୍ଠ ଅଧିକାରୀମାନେ ଏ ଦିଗରେ ଅଧିକ ଯତ୍ନଶୀଳ ହେବାକୁ ପ୍ରଧାନମନ୍ତ୍ରୀ ପରାମର୍ଶ ଦେଇଥିଲେ ।

ଶ୍ରୀ ନରେନ୍ଦ୍ର ମୋଦୀ କହିଥିଲେ ଯେ, ବିନା ପ୍ରଶଂସାରେ ଲୋକଙ୍କ ସେବା କରିବା ହେଲା ପ୍ରଶାସନିକ ସେବାର ଏକ ବଡ଼ ଶକ୍ତି । ତେବେ ସାମାଜିକ ଗଣମାଧ୍ୟମର ବ୍ୟାପକ ଉପଯୋଗ ଦ୍ୱାରା ଏହି ସାମର୍ଥ୍ୟର ହ୍ରାସ ଘଟିବା ଉଚିତ ନୁହେଁ । ସାମାଜିକ ଗଣମାଧ୍ୟମ ଓ ଇ-ପ୍ରଶାସନ ପରିବ୍ୟାପ୍ତ ହେବା ଦ୍ୱାରା ସରକାରୀ ଯୋଜନାଗୁଡ଼ିକର ସୁଫଳ ଲୋକଙ୍କ ପାଖରେ ପହଞ୍ଚିବା ସହଜ ହୋଇଥାଏ ।

ସଂସ୍କାର, କାର୍ଯ୍ୟ ସମ୍ପାଦନ ଓ ବିବର୍ତ୍ତନ ସମ୍ପର୍କରେ ସୂଚନା ଦେଇ ପ୍ରଧାନମନ୍ତ୍ରୀ କହିଥିଲେ ଯେ, ସଂସ୍କାର ପାଇଁ ଦୃଢ଼ ରାଜନୈତିକ ଲକ୍ଷ୍ୟାବଳୀ ଆବଶ୍ୟକ । କିନ୍ତୁ କାର୍ଯ୍ୟ ସମ୍ପାଦନ ଦିଗଟି ପ୍ରଶାସନିକ ଅଧିକାରୀମାନଙ୍କ ପାଖରୁ ଆସିବାକୁ ପଡ଼ିବ । ଅପରପକ୍ଷରେ ଜନ ଭାରିଦାରୀ ବଢ଼ିଲେ ବିବର୍ତ୍ତନ ସଫଳ ହୋଇଥାଏ ।

ପ୍ରଧାନମନ୍ତ୍ରୀ କହିଥିଲେ ଯେ, ଜାତୀୟ ସ୍ୱାର୍ଥକୁ ଦୃଷ୍ଟିରେ ରଖି ପ୍ରଶାସନିକ ଅଧିକାରୀମାନେ ପ୍ରତ୍ୟେକ ନିଷ୍ପତ୍ତି ନେବାକୁ ପଡ଼ିବ । ଏହାହିଁ ସେମାନଙ୍କ ନିର୍ଣ୍ଣୟ ବା ନୀତି ନିର୍ଦ୍ଧାରଣ ପ୍ରକ୍ରିୟାର ପରିମାପକ ହେବା ଉଚିତ ।

ଆସନ୍ତା 2022ରେ ସ୍ୱାଧିନତା ପ୍ରାପ୍ତିର 75 ବର୍ଷ ପୂର୍ତ୍ତି ହେଉଥିବାରୁ ପ୍ରଶାସକମାନେ ସ୍ୱାଧୀନତା ସଂଗ୍ରାମୀଙ୍କ ସ୍ୱପ୍ନକୁ ସାକାର କରିବା ଦିଗରେ କାରକ ଭାବେ ଭୂମିକା ତୁଲାଉବାକୁ ପ୍ରଧାନମନ୍ତ୍ରୀ ଆହ୍ୱାନ ଦେଇଥିଲେ ।

(Release ID: 1488411) Visitor Counter : 5

